

(22)

اللہ تعالیٰ کا یہ وعدہ ہے کہ سچا تو گل رکھنے والوں کو ہمیشہ
 میری تائید و نصرت حاصل رہے گی

جو شخص اللہ تعالیٰ پر بھروسہ رکھتا ہے نہ آسمان اُسے ضرر پہنچا سکتا ہے
 اور نہ زمین، اور خدا تعالیٰ کے فرشتے اس کی حفاظت کرتے ہیں

(فرمودہ 15 اگست 1958ء)

تشہد، تعوذ اور سورۃ فاتحہ کے بعد حضور نے قرآن کریم کی درج ذیل آیت کی تلاوت
 فرمائی: ”وَبَشِّرِ الْمُؤْمِنِينَ بِأَنَّ لَهُمْ مِّنَ اللَّهِ فَضْلًا كَيْرًاٖ وَلَا تُطِعِ
 الْكُفَّارِينَ وَالْمُنْفِقِينَ وَدَعُ أَذْهَمْ وَتَوَكَّلْ عَلَى اللَّهِ وَكَفِي بِاللَّهِ
 وَكِيلًا۔ 1۔“

اس کے بعد فرمایا:

” یہ آیت جس کی میں نے ابھی تلاوت کی ہے اس میں کہا گیا ہے کہ موننوں کو بشارت دے
 دو کہ انہیں اللہ تعالیٰ کی طرف سے بہت بُرا فضل ملے گا۔ بشارت کے معنے عربی زبان میں ایسی خبر کے
 ہوتے ہیں جس کے سننے سے چہرہ متغیر ہو جائے۔ اور چہرہ خوشی کی خبر سے بھی متغیر ہو جاتا ہے اور نہ

کی خبر سے بھی افسر دہ اور غنا ک ہو جاتا ہے۔ دراصل بُشْرَہ جلد کے اوپر کے حصہ کو کہتے ہیں اور بشارت ایسی خبر کو کہتے ہیں جس سے چہرہ کارنگ بدلتا ہے۔ پس بَشَرَ کے دونوں معنے ہو سکتے ہیں۔ یہ بھی کہ انہیں ایسی خوشی کی خبر دے جس سے ان کے چہروں پر سرخی کی لہر دوڑ جائے اور یہ بھی کہ انہیں ایسی خبر دے جس سے ان کے چہرے زرد پڑ جائیں۔ یہاں چونکہ خوشی کی خردی گئی ہے اس لیے یہاں بشارت کا لفظ خوشخبری کے معنوں میں استعمال ہوا ہے اور اللہ تعالیٰ فرماتا ہے کہ مومنوں کو یہ خوشخبری پہنچا دو کہ ان پر اللہ تعالیٰ کا بہت بڑا فضل نازل ہو گا اور یہ ظاہر ہے کہ بہت بڑے فضل کے نازل ہونے کی خبر سے چہرہ زرد نہیں ہوتا بلکہ خوشی سے تمتما اٹھتا ہے۔ پس اس آیت میں یہ خوشخبری دی گئی ہے کہ مومن کبھی ذلیل نہیں ہو سکتا بلکہ وہ ہمیشہ اپنے دشمنوں پر غالب رہتا ہے۔ دوسری جگہ اللہ تعالیٰ نے اسی مضمون کو ان الفاظ میں بیان فرمایا ہے کہ **فَإِنَّ حَزْبَ اللَّهِ هُمُ الْغَلِيلُونَ**² یعنی جو لوگ اللہ تعالیٰ کی جماعت میں شامل ہوتے ہیں وہ یقیناً غالب رہتے ہیں اور جس نے غالب رہنا ہو وہ دشمنوں سے ڈرے گا کیوں؟

1953ء میں جب فسادات ہوئے تو سیفیٹی ایکٹ کے ماتحت گورنر پنجاب نے مجھے نوٹس بھجوایا کہ آپ کی طرف سے یا آپ کے اخبار کی طرف سے احرار کے خلاف کوئی بات شائع نہیں ہوئی چاہیے ورنہ فساد بڑھ جائے گا۔ یہ نوٹس ضلع جہنگ کاڑ پی سپرنڈنٹ پولیس میرے پاس لے کر آیا۔ میں نے یہ نوٹس تو لے لیا مگر میں نے ڈی۔ ایس۔ پی سے کہا کہ آپ اس وقت اکیلے مجھ سے ملنے آئے ہیں اور کوئی خطہ محسوس کیے بغیر میرے پاس پہنچ گئے ہیں۔ اسی لیے کہ آپ کو یقین ہے کہ گورنمنٹ آپ کی پشت پر ہے۔ پھر اگر آپ کو یہ یقین ہے کہ گورنمنٹ کا نامانندہ ہونے کی وجہ سے حکومت آپ کی مدد کرے گی تو کیا میں جو خدا تعالیٰ کا مقرر کردہ خلیفہ ہوں مجھے یقین نہیں ہونا چاہیے کہ خدا میری مدد کرے گا۔ بیشک میری گردن آپ کے گورنر کے ہاتھ میں ہے لیکن آپ کے گورنر کی گردن میرے خدا کے ہاتھ میں ہے۔ آپ کے گورنر نے میرے ساتھ جو کچھ کرنا تھا وہ کر لیا۔ اب میرا خدا اپنا ہاتھ دکھائے گا۔ چنانچہ چند دنوں کے اندر اندر مرکزی حکومت کے حکم سے مسٹر چندر گیر کو جو اس وقت گورنر پنجاب تھے رخصت کر دیا گیا اور ان کی جگہ میاں امین الدین صاحب گورنر پنجاب مقرر ہوئے اور میاں ممتاز صاحب دولتانہ کی جگہ ملک فیروز خاں صاحب نوں آگئے۔

پھر انہی ایام میں جبکہ بھی فتنہ کے آثار باقی تھے سپرنڈنٹ پولیس ضلع جھنگ ڈی۔ ایس۔ پی کو ساتھ لے کر میرے مکان کی تلاشی کے لیے آئے۔ چونکہ سپرنڈنٹ پولیس ڈی۔ ایس۔ پی سے گورنر پنجاب کے نوٹس والا واقعہ سن چکے تھے اور وہ دیکھ چکے تھے کہ کس طرح خدا تعالیٰ نے چند دنوں کے اندر اندر میری بات کو پورا کر دیا اور مسٹر چندر گیر کو پنجاب سے رخصت کر دیا گیا اور پھر اس سے پہلے میری طرف سے یہ بھی شائع ہو چکا تھا کہ میرا خدا میری مد کے لیے دوڑ اچلا آ رہا ہے اس لیے وہ اتنے متاثر تھے کہ مجھے کہنے لگے ہمیں حکم تو یہ ہے کہ عورتوں والے حصہ کی بھی تلاشی می جائے مگر مجھے کسی تلاشی کی ضرورت نہیں۔ میں گورنمنٹ کو لکھ دوں گا کہ میں نے تلاشی لے لی ہے۔ میں نے کہا اگر آپ ایسا لکھیں گے تو میں اخبار میں اعلان کر دوں گا کہ یہ بالکل غلط ہے، انہوں نے کوئی تلاشی نہیں لی۔ آپ اندر چلیں اور ایک ایک چیز کو دیکھیں تاکہ آپ کے دل میں کوئی شبہ نہ رہے۔ چنانچہ وہ اندر گئے اور انہوں نے ڈپٹی سپرنڈنٹ پولیس سے کہا کہ وہ کاغذات کو دیکھ لیں۔

غرض اللہ تعالیٰ فرماتا ہے کہ مومنوں کو خبر دے دو کہ ان کے ساتھ اللہ تعالیٰ کا بڑافضل ہے اور کوئی شخص ان کے خلاف اپنی شرارتوں میں کامیاب نہیں ہو سکتا۔ حضرت مسیح موعود علیہ الصلوٰۃ والسلام کی زندگی میں بھی اللہ تعالیٰ کی نصرت اور اس کی تائید کے ایسے کئی واقعات نظر آتے ہیں۔ آپ پر ایک دفعہ ایک عیسائی پادری ڈاکٹر مارٹن کلارک نے یہ مقدمہ دائر کر دیا کہ آپ نے اسے قتل کروانے کے لیے ایک آدمی بھجوایا تھا۔ مارٹن کلارک کو ایک انگریز سپرنڈنٹ پولیس نے اپنالے پالک بنایا ہوا تھا اور اس وجہ سے گورنمنٹ اُس کا اُسی طرح لحاظ کرتی تھی جس طرح وہ انگریزوں کا لحاظ کیا کرتی تھی۔ ڈاکٹر مارٹن کلارک اور اُس کے ساتھیوں نے آپ کے خلاف یہ ناش ڈپٹی کمشنر ضلع امرتسر کی عدالت میں دائر کی اور اس نے آپ کے نام وارنٹ جاری کر دیا لیکن اللہ تعالیٰ کی قدرت ہے کہ وارنٹ کسی کاپی میں پڑا رہا اور گورنر اسپور بھجوایا ہی نہ گیا۔ کچھ عرصہ کے بعد جب ان لوگوں نے پھر ڈپٹی کمشنر کو توجہ دلائی تو اُس نے ضلع گورنر اسپور کے ڈپٹی کمشنر کو لکھا کہ میں نے اتنا عرصہ ہو افالاں شخص کے نام وارنٹ جاری کیا تھا لیکن مجھے اس کا کوئی جواب نہیں آیا۔ مسٹر ڈگلس اُس وقت گورنر اسپور کے ڈپٹی کمشنر تھے۔ انہوں نے جواب دیا کہ اول تو میرے پاس آپ کی طرف سے کوئی وارنٹ آیا ہی نہیں۔ دوسرے لزم چونکہ میرے علاقہ میں رہتا ہے اس لیے اُس کے نام وارنٹ جاری کرنے کا آپ کوئی اختیار نہیں۔

اس پر امرتسر کے ڈپٹی کمشنر نے مقدمہ کی تمام مسل مسٹر ڈگلس کو بھجوادی۔ مسٹر ڈگلس پہلے اتنے متعصب ہوا کرتے تھے کہ جب وہ گوردا سپور میں آئے تو انہوں نے آتے ہی کہا کہ میں نے سنا ہے قادیان میں ایک شخص نے مسیح ہونے کا دعویٰ کیا ہے اور وہ ہمارے خدا کی ہتک کر رہا ہے، اُسے اب تک گرفتار کیوں نہیں کیا گیا؟ مگر جب مقدمہ کی مسل اُن کے سامنے پیش ہوئی تو مسل خواں نے کہا کہ یہ وارنٹ کا ہیئت کر کر تھے۔ انہوں نے بھی اس کی تائید کی۔ چنانچہ وارنٹ کی بجائے آپ کے نام سمن جاری کیا گیا اور آپ گوردا سپور تشریف لے گئے۔ جب آپ عدالت میں پہنچے تو مسٹر ڈگلس پر آپ کی شکل دیکھتے ہی کچھ ایسا اثر ہوا کہ وہی شخص جس نے یہ کہا تھا کہ ایسے آدمی کو ابھی تک گرفتار کر کے جیل خانہ میں کیوں نہیں بھیجا گیا جو ہمارے یسوع مسیح کی ہتک کرتا ہے، اُس نے نہایت اعزاز کے ساتھ آپ کو کرسی پیش کی اور کہا کہ آپ بیٹھے بیٹھے میری باتوں کا جواب دیں۔ اس مقدمہ میں مولوی محمد حسین صاحب بیالوی بھی عیسائیوں کی طرف سے بطور گواہ پیش ہوئے تھے۔ انہوں نے جب حضرت مسیح موعود علیہ السلام کو عدالت میں نہایت عزّت کے ساتھ کرسی پر بیٹھے ہوئے دیکھا تو انہیں آگ لگ گئی اور انہوں نے آگے بڑھ کر ڈپٹی کمشنر سے کہا کہ مجھے بھی کرسی ملنی چاہیے۔ میں گورنر کے پاس جاتا ہوں تو وہ بھی مجھے کرسی دیتے ہیں۔ ڈپٹی کمشنر کہنے لگا کہ گھر ہو تو اگر ایک چوڑھا بھی ہم سے ملنے آئے تو ہم اُسے کرسی دیں گے مگر یہ عدالت کا کمرہ ہے، یہاں تمہیں کرسی نہیں مل سکتی۔ مگر مولوی محمد حسین صاحب کی اس جواب سے تسلی نہ ہوئی اور انہوں نے پھر اصرار کیا۔ ڈپٹی کمشنر کو غصہ آگیا اور وہ کہنے لگا ”بک بک مت کر، پیچھے ہٹ اور جو تیوں میں کھڑا ہو جا“، مولوی محمد حسین صاحب کمرہ عدالت سے باہر نکلے تو برآمدہ میں ایک کرسی پڑی ہوئی تھی۔ انہوں نے چاہا کہ اُس پر تھوڑی دیر کے لیے بیٹھ جائیں تاکہ باہر کے لوگ یہ سمجھ لیں کہ اندر بھی انہیں کرسی ملی ہو گی مگر چپڑا سی دیکھے چکا تھا کہ اندر ڈپٹی کمشنر نے اُن سے کیا سلوک کیا ہے۔ وہ دوڑا ہوا آیا اور کہنے لگا فوراً کرسی خالی کرو اور یہاں سے اٹھ جاؤ۔ وہ وہاں سے اٹھنے تو صحن میں آگئے۔ وہاں ایک چادر زمین پر بچھی ہوئی تھی۔ یہ جاتے ہی اُس چادر پر بیٹھ گئے۔ اتفاقاً وہ چادر ایک احمدی دوست کی تھی۔ اُس نے انہیں اپنی چادر پر بیٹھے دیکھا تو کہنے لگا میری چادر پلیدر نہ کر، تو مولوی ہو کر عیسائیوں کی تائید میں گواہی دینے آیا ہے۔ چنانچہ اُس چادر سے بھی انہیں

اٹھنا پڑا۔ اور آخر اللہ تعالیٰ نے انہیں اتنا ذلیل کیا کہ حضرت مسح موعود علیہ الصلوٰۃ والسلام کی وفات کے بعد میں ایک دفعہ بٹالہ کے ریسٹ ہاؤس میں ٹھہر اہوا تھا کہ شیخ یعقوب علی صاحب میرے پاس آئے اور کہنے لگے مولوی محمد حسین صاحب بٹالوی آپ سے ملنا چاہتے ہیں۔ میں نے کہا لے آؤ۔ چنانچہ وہ انہیں لے آئے مگر میں نے دیکھا کہ وہ ایک دروازہ سے داخل ہوئے اور دوسرے دروازہ سے نکل گئے۔ میں نے بعد میں شیخ یعقوب علی صاحب سے پوچھا کہ یہ کیا بات ہے؟ مولوی صاحب نے ملاقات کیوں نہیں کی؟ وہ کہنے لگے میں نے ان سے پوچھا تھا انہوں نے جواب دیا کہ مجھے ان سے ملتے ہوئے شرم آتی ہے۔ بڑے مرزا صاحب سے مل لیتا تو اور بات تھی مگر اب میں ان سے کیسے ملوں؟ یہ دل میں کہیں گے کہ میرے باپ کی تو ساری عمر خالفت کرتا رہا اور اب مجھ سے ملنے آگیا ہے۔

پھر اللہ تعالیٰ نے ان پر اس طرح جدت تمام کی کہ ان کا ایک بیٹا چوری کے الزام میں پکڑا گیا جسے ہم نے چھڑ دایا۔ پھر وہ قادیان میں پڑھنے کے لیے بھی آیا۔ یہ غالباً ۱۹۱۴ء یا ۱۹۱۵ء کی بات ہے۔ پھر ان کا دوسرا بیٹا قادیان میں پڑھنے کے لیے آیا۔ دو سال ہوئے وہ زندہ تھا اور میسور میں مقیم تھا۔ وہ شروع میں عیسائی ہو گیا تھا جس پر مولوی محمد حسین صاحب نے کھلا بھیجا کہ بیشک اسے قادیان میں رکھیں اور تعلیم دلائیں۔ میری سمجھ میں اب اتنی بات ضرور آگئی ہے کہ احمدیت عیسائیت سے اچھی ہے۔ ایک دفعہ میسور کی جماعت نے مجھے لکھا کہ مولوی محمد حسین صاحب بٹالوی کا ایک لڑکا ہے جس نے ایک عیسائی نر سے شادی کی ہوئی ہے۔ وہ کہتا ہے کہ میں قادیان میں بھی پڑھتا رہا ہوں۔ میں نے لکھا کہ وہ حق کہتا ہے وہ میری خلافت کے ابتدائی ایام میں قادیان آیا تھا۔ پہلے اس کا بھائی آیا تھا جو چوری کے الزام میں پکڑا گیا تھا مگر ہماری کوشش سے وہ رہا ہوا۔ پھر یہ خود آیا۔ یہ بھی عیسائی ہو چکا تھا جسے ہم نے عیسائیت سے بچایا۔ اس پر مولوی محمد حسین صاحب بٹالوی نے ہمیں بڑے شکریہ کا خط لکھا کہ آپ نے میرے ایک بیٹے کو قید سے بچایا ہے اور دوسرے کو عیسائیت سے۔ میں آپ کا بڑا منون ہوں۔ غرض اللہ تعالیٰ اپنے مومن بندوں کی ہمیشہ مدد کرتا ہے اور ان کو اپنے دشمنوں پر غلبہ عطا کیا کرتا ہے۔ دشمن چاہتا ہے کہ وہ ہلاک ہو جائیں اور وہ ان کی بتابی کے بڑے بڑے منصوبے سوچتا ہے مگر اللہ تعالیٰ ان کی تمام تدبیروں کو خاک میں ملا دیتا ہے۔

میں ۱۹۱۲ء میں جب حج کے لیے گیا تو حضرت خلیفہ اول نے جن کو نادرستا ہیں جمع

کرنے کا بڑا شوق تھا، مجھے ایک کتاب تلاش کرنے کے لیے کہا تھا۔ میں نے بہت کوشش کی مگر مجھے وہ کتاب نہ ملی۔ آخربعض دوستوں نے بتایا کہ مولانا عبدالستار صاحب کتبی جو شریف مکہ کے بیٹوں کے استاد ہیں ممکن ہے ان سے یہ کتاب آپ کو مل جائے چنانچہ میں ان کے پاس گیا۔ مولوی صاحب تھے تو وہابی مگر اپنے آپ کو جنابی ظاہر کرتے تھے کیونکہ وہاں ان دونوں وہابیوں کو سخت نفرت کی نگاہ سے دیکھا جاتا تھا۔ مولوی صاحب کو ملاقات کے درمیان میں میں تبلیغ بھی کرتا رہا۔ وہ اطمینان کے ساتھ میری باتیں سنتے رہے۔ جب میں خاموش ہوا تو وہ مجھے کہنے لگے کہ آپ نے مجھ سے تو یہ باتیں کہہ دی ہیں کہیں کسی اور کو تبلیغ نہ کریں کیونکہ اگر آپ نے تبلیغ کی تو ممکن ہے لوگ جو شیش میں آ کر آپ پر حملہ کر دیں۔ میں نے کہا آپ کس شخص کو تبلیغ کرنا سب سے زیادہ خطرناک سمجھتے ہیں؟ انہوں نے ایک عالم کا نام لیا۔ میں نے کہا میں تو اسے ایک گھنٹہ تبلیغ کر کے آیا ہوں۔ کہنے لگے پھر وہ کیا کہتا تھا؟ میں نے کہا تھوڑی تھوڑی دیر کے بعد وہ بڑے غصہ اور جوش میں کہتا تھا ”آہ نہ ہوئی تلوار“۔ ”آہ نہ ہوئی تلوار“۔ اُس کے شاگرد جوش میں آتے تو وہ انہیں خاموش کر ادیتا اور کہتا کہ تم نہ بولو میں خود ہی جواب دوں گا۔ پھر انہوں نے کہا کہ میں نے یہ نصیحت آپ کو اس لیے کی ہے کہ آپ کے خلاف ایک اشتہار چھپا ہے اور اُس میں لکھا ہے کہ اگر انہیں حضرت مرزا صاحب کی صداقت پر یقین ہے تو خانہ کعبہ میں مولوی محمد ابراہیم صاحب سیالکوٹی سے مباحثہ کر لیں۔ ان کا اس سے فشار یہ ہے کہ اگر بحث ہوئی تو عربوں میں چونکہ تعلیم کم ہے وہ جوش میں آ کر آپ پر حملہ کر دیں گے اور آپ کو قتل کر دیں گے۔ میں نے کہا اس اشتہار پر دستخط کس کس کے ہیں؟ انہوں نے کہا دو آدمیوں کے دستخط ہیں۔ ایک تو بھوپال کے کوئی مولوی محمد احمد صاحب ہیں جن کے دستخط ہیں۔ میں نے کہا وہ تو میرے ماموں ہیں۔ (وہ ہمارے نانا جان مرحوم کی ہمسیرہ کے بیٹے تھے اور اس لحاظ سے ہمارے ماموں تھے)۔ دوسرا دستخط بھوپال کے ایک رئیس کے ہیں جن کا نام خالد ہے۔ پھر انہوں نے کہا کہ مولوی محمد ابراہیم صاحب سیالکوٹی کو تو میں نے بلوا کر کہہ دیا ہے کہ تم کہیں جوش میں آ کر مباحثہ نہ کر بیٹھنا کیونکہ یہاں احمدیوں کی اتنی مخالفت نہیں جتنی اہل حدیث کی ہے۔ میں خود اہل حدیث ہوں مگر اپنے آپ کو ظاہر نہیں کرتا اور شریف مکہ کے بیٹوں کو بھی مفت پڑھاتا ہوں تاکہ اُس کے خاندان کی امداد حاصل رہے۔ پس تم خواہ تو وہ لوگوں کو اپنے خلاف کیوں اشتغال دلاتے ہو۔ اگر تم اپنی جان کی سلامتی چاہتے ہو تو فوراً

یہاں سے چلے جاؤ۔ چنانچہ پہلا جہاز جو حجاجیوں کو واپس لے جا رہا ہے اُس میں مولوی محمد ابراہیم صاحب سیالکوٹی بھی واپس جا رہے ہیں۔ غرض تین آدمیوں میں سے ایک کوت و خدا تعالیٰ نے اس طرح دور کیا۔ باقی دورہ گئے تھے۔ جب حج ختم ہوا تو مکہ میں ہیضہ پھوٹ پڑا جو اتنا شدید تھا کہ مردوں کو فن کرنے کا موقع بھی نہیں ملتا تھا۔ لوگ گلیوں میں اپنے مردے پھینک کر چلے جاتے تھے۔ اس وبا کو دیکھ کر ہم نے بھی واپسی کی تیاری شروع کر دی۔ چلنے سے پہلے نانا جان اپنی بہن اور بھانجے سے ملنے کے لیے اُن کے مکان پر گئے۔ میں بھی اُن کے ساتھ تھا۔ جب ہم وہاں پہنچتے تو دیکھا کہ ایک جنازہ پڑا ہے۔ نانا جان نے لوگوں سے پوچھا کہ یہ کس کا جنازہ ہے؟ انہوں نے ہمارے ماموں مولوی محمد احمد صاحب کا نام لیا کہ یہ اُن کا جنازہ ہے اور پھر بتایا کہ مٹی سے واپسی پر انہیں ہیضہ ہو گیا اور تھوڑی دیر میں ہی فوت ہو گئے۔ اس کے بعد جب ہم جدہ پہنچتے تو جدہ کے انگریزی قونصل خانہ میں بھی ہمارے نخیال کے ایک رشتہ دار یعنی ہماری نافی اماں صاحبہ کی بہن کے ایک ٹڑکے جن کا نام سید نصیر تھا سپر ننڈنٹ تھے اور تمام جہاز ران کمپنیاں اُن کے تابع تھیں۔ چونکہ جہاز کم تھے اور لوگ جلدی واپس جانا چاہتے تھے اس لیے جہاز کے ٹکٹ ملنے میں سخت دشواری تھی ہم نے اُن سے کہا کہ آپ ٹکٹوں کا جلدی انتظام کر دیں تاکہ ہم واپس جاسکیں۔ انہوں نے مجھے دفتر میں ایک کھڑکی کے قریب بٹھا دیا جو بہت اوپنجی تھی اور جہاں ہاتھ بھی بمشکل پہنچ سکتا تھا اور خود ٹکٹ لینے چلے گئے۔ ابھی تھوڑی دیر ہی گزری تھی کہ ایک دُبلا پیلا سفید رنگ کا نوجوان آیا اور کھڑکی کے نیچے کھڑے ہو کر اُس نے مجھ سے پوچھا کہ آپ یہاں کیوں بیٹھے ہیں؟ میں نے کہا آپ کا اس سے کیا مطلب ہے؟ انہوں نے کہا میں یہ پوچھنا چاہتا ہوں کہ کیا آپ کمپنی میں کام کرتے ہیں؟ میں نے کہا میں تو کام نہیں کرتا۔ کہنے لگے پھر یہاں کیوں بیٹھے ہیں؟ میں نے کہا میرے ایک عزیز مجھے یہاں بٹھا گئے ہیں اور وہ خود ٹکٹ خریدنے اندر گئے ہیں۔ اس پر انہوں نے کہا کہ ہمارا قافلہ آٹھ عورتوں اور چودہ مردوں پر مشتمل ہے اور ہمیں ٹکٹ نہیں مل رہے۔ مرد تو پھر بھی گزارہ کر سکتے ہیں لیکن ہمیں عورتوں کا سخت فکر ہے۔ وہ لاشوں کو دیکھ دیکھ کر پا گل ہو رہی ہیں۔ اگر آپ آٹھ ٹکٹ خرید دیں تو ہم عورتوں کو یہاں سے روانہ کر دیں۔ میں نے کہا عورتیں اکیلی کس طرح جائیں گی؟ اس پر وہ کہنے لگے کہ اگر آپ چند ٹکٹ مردوں کے لیے بھی خرید سکیں تو یہ آپ کی بڑی مہربانی ہو گی اور اس کے ساتھ ہی انہوں نے روپوں کی ایک تھیلی مجھے پکڑا دی۔ تھوڑی دیر کے بعد جب

وہ عزیز میرے کمرہ میں آئے تو میں نے انہیں کہا کہ ان لوگوں کی حالت سخت قابل رحم ہے آپ مہربانی کریں اور ان کو بھی ٹکٹ لادیں۔ وہ بڑے غصہ سے کہنے لگے کہ میں کوئی ٹکٹوں کا ٹھیکیدار ہوں کہ ہر ایک کے لیے خریدتا پھروں۔ میں نے کہا ماموں! آپ کوشش کریں، یہ تو ثواب کا کام ہے اور چند ٹکٹ لادیں تاکہ ان کی پریشانی دور ہو۔ وہ گئے اور آٹھ کی بجائے غالباً باعین ٹکٹ ہی لے آئے۔ میں نے انہیں ٹکٹ اور باقی روپے کھڑکی سے دے دیئے۔ انہوں نے میرا بڑا شکر یہ ادا کیا اور کہا کہ میں آپ کا بہت ممنون ہوں آپ نے ہمارے ساتھ بڑی نیکی کی ہے۔ دوسرا دن جہاز نے روانہ ہونا تھا۔ میں بعض چیزیں خریدنے کے لیے بازار چلا گیا اور وہاں مجھے کچھ دیر ہو گئی۔ جب میں واپس پہنچا تو جہاز چلنے ہی والا تھا۔ میں نے دیکھا کہ وہی نوجوان سیئہ ٹھی پر کھڑا ہے اور میرا منتظر کر رہا ہے۔ مجھے دیکھتے ہی کہنے لگا کہ آپ نے بڑی دیر لگا دی، جلدی کریں اور سامان رکھوائیں۔ چنانچہ اُس نے مزدوروں پر زور دے کر جلدی میرا سامان جہاز میں رکھوایا اور پھر بڑی ممنونیت کا اظہار کیا کہ آپ نے ہمیں ٹکٹ لے دیئے ورنہ ہمارا سوار ہونا تو بالکل ناممکن تھا۔ جب ہم جہاز میں سوار ہو گئے تو میں نے اُن سے پوچھا کہ آپ کا نام کیا ہے؟ کہنے لگے میرا نام خالد ہے اور میں نواب جمال الدین خاں صاحب آف بھوپال کا نواسا ہوں۔ غرض خدا تعالیٰ کی قدرت دیکھو کہ اُس نے ایک کو ہیضہ سے مارا اور دوسرا کو احسان سے مارا۔ یہ خالد صاحب اب بھی زندہ ہیں اور بھوپال کے دوستوں کے خط آتے جاتے رہتے ہیں کہ ہمیشہ ہم سے ملتے اور اپنے تعلقات رکھتے ہیں۔ اس کے بعد سارے سفر میں وہ میرے ممنون احسان رہے اور اصرار کرتے رہے کہ میں اُن کے ساتھ کھانا کھاؤں یا چائے وغیرہ پیوں مگر میں انکار کرتا رہا۔ آخر ایک دن انہوں نے بہت ہی اصرار کیا تو میں نے چائے کی ایک پیالی پی لی۔ اس کے بعد بھی وہ سمجھتے تک برابر شکر گزاری اور ممنونیت کے جذبات کا اظہار کرتے رہے۔

اس جہاز میں سمجھتے کے ایک سیٹھ کا لڑکا بھی سوار تھا جو حج کے لیے گیا ہوا تھا۔ اُس کا ایک لطیفہ بھی مجھے یاد رہتا ہے۔ میں نے منی میں دیکھا کہ ذکرِ الہی کرنے کی بجائے وہ اردو کے عشقیہ اشعار پڑھتا جا رہا تھا۔ مجھے تعجب ہوا کہ یہ حج کے لیے آیا ہے مگر اس کی حالت یہ ہے کہ اللہ تعالیٰ کا ذکر کرنے کی بجائے عشقیہ اشعار پڑھتا جا رہا ہے۔ واپسی پر جب ہم جہاز میں اکٹھے ہوئے اور اسے معلوم ہوا کہ میں احمدی ہوں تو وہ بار بار کہتا کہ خدا یا! یہ جہاز بھی غرق نہیں ہوتا جس میں ایسا شخص سوار ہے۔ میں اُس

کی یہ بات سن کرہنس پڑتا کہ یہ اتنا بھی نہیں سمجھتا کہ اگر جہا ز غرق ہوا تو میں بھی ساتھ ہی غرق ہو جاؤں گا۔ ایک دن میں میں نے اُس سے پوچھا کہ میں نے منی میں آپ کو عشقیہ اشعار پڑھتے دیکھا تھا۔ اگر آپ نے وہاں بھی ذکرِ الہی نہیں کرنا تھا تو آپ حج کے لیے کیوں گئے تھے؟ کہنے لگا ہم لوگ تاجر ہیں اور ہماری دکان خوب چلتی تھی مگر پچھلے سال ہمارے ساتھ کی دکان والا حج کر آیا اور اُس نے اپنے نام کے ساتھ حاجی لکھ کر دکان پر بورڈ لکھا دیا جس کا نتیجہ یہ ہوا کہ اس کی بکری بڑھ گئی اور ہماری کم ہو گئی۔ میرے باپ نے مجھے کہا کہ تو بھی حج کر آتا کہ ہم بھی ایک ایسا ہی بورڈ لکھوا کر لشکار دیں اور لوگ ہماری دکان پر بھی کثرت سے آنا شروع کر دیں۔

غرض اللہ تعالیٰ کی نصرت اور اُس کی تائید حاصل کرنے کا یہی طریق ہے کہ انسان اللہ تعالیٰ پر توکل رکھے اور اُس سے دُعائیں کرتا رہے۔ چنانچہ اس آیت میں اللہ تعالیٰ فرماتا ہے کہ وَلَا تُطِعِ الْكُفَّارِينَ وَالْمُنْفِقِينَ وَدَعْ أَذْيَهُمْ وَتَوَكَّلْ عَلَى اللَّهِ وَكُفْنِي باللَّهِ وَكِيلًا یعنی کافروں اور منافقوں کے پیچھے مت چلو اور ان کی اذیتوں کی پرواہت کرو بلکہ خالص اللہ تعالیٰ پر توکل رکھو اور یہ کبھی نہ سمجھو کہ مخالف حالات میں ہم کس طرح کامیاب ہو سکتے ہیں۔ اگر تم اللہ تعالیٰ پر سچا توکل رکھو گے تو وہ خود تمہارے غلبہ اور کامیابی کے سامان پیدا فرمادے گا کیونکہ تمام طاقتیں خدا تعالیٰ کو ہی حاصل ہیں۔

رسول کریم صلی اللہ علیہ وسلم غزوہ ذات الرقاع سے واپس تشریف لارہے تھے کہ ایک شخص جس کا بھائی کسی جنگ میں مسلمانوں کے ہاتھوں مارا گیا تھا اور جس نے قسم کھائی تھی کہ میں اپنے بھائی کا ضرور بدله لوں گا وہ اسلامی شکر کے پیچھے پیچھے رسول کریم صلی اللہ علیہ وسلم پر حملہ کرنے کے ارادہ سے چل پڑا۔ اُس نے بڑی کوشش کی مگر اسے حملہ کا کوئی موقع نہ ملا کیونکہ صحابہ آپ کی بڑی حفاظت کرتے تھے۔ جب مدینہ صرف چند میل رہ گیا تو صحابہ مطمئن ہو گئے اور ایک جگہ وہ کھانا پکانے کے لیے ادھر ادھر منتشر ہو گئے اور رسول کریم صلی اللہ علیہ وسلم کے پاس حفاظت کے لیے کوئی شخص نہ رہا۔ آپ ایک درخت کے نیچے آرام فرمانے کے لیے لیٹ گئے اور آپ کو نیند آگئی۔ وہ شخص جو آپ کے تعاقب میں آ رہا تھا اُس نے اس موقع کو غنیمت سمجھا اور آپ کے قریب آ کر اُس نے آپ کی تلوار اٹھائی اور پھر آپ کو جگا کر کہنے لگا کہ بتائیں اب آپ کو کون بچا سکتا ہے؟

رسول کریم صلی اللہ علیہ وسلم نے اُسی طرح لیٹے لیٹے نہایت اطمینان اور سکون کے ساتھ فرمایا اللہ۔ آپ کی زبان سے یہ لفظ نکلا ہی تھا کہ اس کے ہاتھ کا نپ گئے اور توار اس کے ہاتھ سے گر گئی۔ رسول کریم صلی اللہ علیہ وسلم نے فوراً وہ توار اپنے ہاتھ میں پکڑ لی اور پھر اس سے فرمایا کہ بتا اب تجھے میرے ہاتھ سے کون بچا سکتا ہے؟ اُس نے کہا آپ ہی مہربانی کریں اور معاف فرمادیں۔ رسول کریم صلی اللہ علیہ وسلم نہ پڑے اور آپ نے فرمایا تم میرے منہ سے اللہ کا لفظ سن کر ہی اس کی نقل کر لیتے اور کہہ دیتے کہ اللہ بچائے گا مگر تم سے اتنا بھی نہ ہو سکا اور تم نے پھر بھی یہی کہا کہ آپ ہی مہربانی کریں۔ ۳۔ غرض اللہ تعالیٰ جب بچانے پر آتا ہے تو بغیر سامانوں کے بھی بچایتا ہے۔

حضرت مسح موعود علیہ السلام پر جب کرم دین بھیں والا مقدمہ ہوا تو چونکہ مسحیط ہندو تھا آریوں نے اُسے ورغلایا کہ وہ اس مقدمہ میں حضرت مسح موعود علیہ الصلوٰۃ والسلام کو سزا دیئے کی کوشش کرے اور مسحیط نے بھی اُن سے وعدہ کر لیا۔ خواجہ کمال الدین صاحب کو یہ خبر ملی تو وہ سخت گھبرائے اور انہوں نے حضرت مسح موعود علیہ الصلوٰۃ والسلام کو آ کر کہا کہ حضور! ایک بڑی وحشت ناک خبر ملی ہے۔ ہمیں معلوم ہوا ہے کہ آریوں نے ایک میٹنگ کی ہے جس میں انہوں نے مسحیط کو بھی بلوایا اور کہا کہ تمہارے پاس مرزا صاحب کا مقدمہ ہے تم انہیں کچھ نہ کچھ سزا ضرور دے دو اور اگر تم نے ایسا نہ کیا تو ساری قوم تمہارا بابیکاٹ کر دے گی۔ چنانچہ مسحیط نے وعدہ کر لیا ہے کہ وہ اس مقدمہ میں کوئی نہ کوئی سزا ضرور دے دے گا۔ اس لیے ہمیں بھی سے اس کا فکر کرنا چاہیے۔

حضرت مسح موعود علیہ السلام اُس وقت لیٹے ہوئے تھے۔ جب انہوں نے یہ بات کہی تو آپ جوش سے اٹھ کر بیٹھ گئے اور فرمایا خواجہ صاحب! خدا تعالیٰ کے شیر پر کون ہاتھ ڈال سکتا ہے؟ میں خدا تعالیٰ کا شیر ہوں۔ وہ مجھ پر ہاتھ ڈال کر تو دیکھے۔ آخر اس نے جمانہ کیا جو نواب محمد علی خان صاحب نے اُسی وقت ادا کر دیا اور بعد میں اپیل کرنے پرواپس ہو گیا۔ مگر اس کی سزا خدا تعالیٰ نے اُسے یہ دی کہ اس کا بیٹا جو گورنمنٹ کالج لاہور میں پڑھتا تھا راوی میں تیرتا ہوا ڈوب گیا اور وہ اس غم میں نیم پا گل ہو گیا۔ میں ایک دفعہ دلی جار ہاتھا کے لدھیانہ کے اسٹیشن پر وہ مجھے ملا اور بڑے الحاج سے کہنے لگا کہ دعا کریں کہ اللہ تعالیٰ مجھے صبر کی توفیق دے مجھ سے بڑی غلطیاں ہوئی ہیں اور میری حالت ایسی ہے کہ میں ڈرتا ہوں کہ میں کہیں پا گل ہی نہ ہو جاؤں۔ اب یا تو اُس نے حضرت مسح موعود علیہ الصلوٰۃ والسلام کو

جمانہ کیا تھا اور یا آپ کے بیٹے کے پاس وہ آیا اور اُس نے کہا کہ میرے لیے دعا کریں ورنہ میں پاگل ہو جاؤں گا۔ غرض اللہ تعالیٰ جب مدد کرنے پر آتا ہے تو کوئی طاقت اس کی مدد کروک نہیں سکتی۔ پس مومن کو ہمیشہ اللہ تعالیٰ سے مدد طلب کرنی چاہیے اور اس سے دُعائیں کرنی چاہیں۔ جو شخص اللہ تعالیٰ پر سچا تو گل رکھتا ہے اسے نہ کوئی آسان میں ضرر پہنچا سکتا ہے اور نہ زمین میں بلکہ خدا تعالیٰ کے فرشتے اُس کی حفاظت کرتے ہیں۔

مجھے یاد ہے جب پادری مارٹن کلارک نے مقدمہ کیا تو میں نے بھی دُعا کی۔ ایک رات میں نے روایا میں دیکھا کہ میں باہر سے آ رہا ہوں اور اُس گلی میں سے جو مرزا سلطان احمد صاحب مرحوم کے مکانات کے نیچے ہے اپنے مکان میں داخل ہونے کی کوشش کرتا ہوں۔ وہاں مجھے بہت سے سپاہی کھڑے دکھائی دیئے جنہوں نے مجھے اندر جانے سے روکا مگر پھر کسی نے کہا کہ یہ گھر کا ہی آدمی ہے اسے اندر جانے دو۔ چنانچہ میں اندر چلا گیا۔ جب میں ڈیوڑھی میں داخل ہو کر اندر جانے لگا تو وہاں ایک تہہ خانہ ہوا کرتا تھا۔ میں نے دیکھا کہ پولیس والوں نے وہاں حضرت مسیح موعود علیہ السلام کو کھڑا کیا ہوا ہے اور انہوں نے آپ کے ارد گرد اولپوں کا ڈھیر لگا رکھا ہے اور وہ چاہتے ہیں کہ ان اولپوں کو آگ لگادیں۔ میں یہ نظارہ دیکھ کر رخت گھبرا یا مگر اسی دوران میں اچانک میری نظر اور پرانی تو میں نے دیکھا کہ دروازہ کے اوپر نہایت موٹے اور خوبصورت حروف میں یہ لکھا ہوا ہے کہ ”جو خدا کے پیارے بندے ہوتے ہیں ان کو کون جلا سکتا ہے“۔ حضرت ابراہیم علیہ السلام کے متعلق بھی اللہ تعالیٰ فرماتا ہے کہ جب انہیں آگ میں ڈالا گیا تو ہم نے کہا اینَّا رَبُّكُوْنِ بَرَدًا وَ سَلَّمًا عَلَىٰ اِبْرَاهِيمَ⁴ یعنی اے آگ! ابراہیم ہمارا بندہ ہے تو اس کے لیے ٹھنڈی ہو جا اور سلامتی کا موجب بن جا۔ چنانچہ اللہ تعالیٰ نے ایسا فضل کیا کہ اُس وقت بارش برسی اور آگ بجھ گئی اور اللہ تعالیٰ نے حضرت ابراہیم علیہ السلام کو بچا لیا۔ اور پھر یہ آگ ان کے لیے اس طرح بھی ٹھنڈک اور سلامتی کا موجب بنی کہ اس نشان کو دیکھ کر آپ پر کئی لوگ ایمان لے آئے اور مخالفوں کو بھی ہدایت نصیب ہو گئی۔ پس مخالفوں کی پرواہ کرو اللہ تعالیٰ پر ہمیشہ تو گل رکھو اور اُس سے اپنی کامیابی کے لیے دُعائیں مانگتے رہو۔ اگر تم ایسا کرو گے تو اللہ تعالیٰ کافضل تمہارے شامل حال رہے گا اور وہ تمہیں ہر میدان میں کامیابی عطا فرمائے گا۔

(افضل 5 ستمبر 1958ء)

1: الاحزاب: 48, 49

2: المائدة: 57

3: بخارى كتاب الجهاد باب مَنْ عَلِقَ سَيْفَهُ بِالشَّجَرِ (الخ)

4: الانبياء: 70